


ياسنجان سادىق چوغلان



شەرقىي تۈركىستان



شىنجاڭ خەلق نەشرىياتى


ياسنجان سادىق چوغلان



شەرىف ناز ئايال



(رومان)



شەنجاڭ خەلق نەشرىياتى

图书在版编目(CIP)数据

能干的女人：维吾尔文/亚森江·萨迪克著. —乌鲁木齐：
新疆人民出版社，2008. 9

ISBN 978—7—228—11901—1

I. 能… II. 亚… III. 长篇小说—中国—当代—维吾尔
语（中国少数民族语言） IV. I247.5

中国版本图书馆 CIP 数据核字（2008）第 147699 号

作 者	亚森江·萨迪克
责任编辑	帕提古丽·米吉提
责任校对	再米拉·沙娜瓦尔
特约校对	外力·再顿
封面设计	艾克拜尔·萨力
出版发行	新疆人民出版社
电 话	(0991)2827472
地 址	乌鲁木齐市解放南路 348 号
邮 编	830001
印 刷	新疆金版印务有限公司
经 销	新疆维吾尔自治区新华书店
开 本	880×1230 毫米 1/32
印 张	13.375
版 次	2008 年 9 月第 1 版
印 次	2008 年 9 月第 1 次印刷
印 数	1 5000
定 价	35.00 元

شەرەنداز ئايال

ئاپتورى : ياسىنجان سادىق
مەسئۇل مۇھەررىرى : پاتىگۈل مىجىت
مەسئۇل كوررېكتورى : زەمىرە ، سەنەۋەر
تەكلىپلىك كوررېكتورى : ۋەلى زەيدىن
مۇقاۋا لايىھىلىگۈچى : ئەكبەر سالھى
نەشر قىلىپ تارقاتقۇچى : شىنجاڭ خەلق نەشرىياتى
تېلېفون : 0991—2827472
ئادرېسى : ئۈرۈمچى شەھىرى جەنۇبىي ئازادلىق يولى 348 - نومۇر
پوچتا نومۇرى : 830001
باسقۇچى : شىنجاڭ جىنپەن مەتبەئەچىلىك چەكلىك شىركىتى
ساققۇچى : شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى : 880×1230 مىللىمېتىر 1/32
باسما تاۋىقى : 13.375
نەشرى : 2008 - يىلى 9 - ئاي 1 - نەشرى
باسمىسى : 2008 - يىلى 9 - ئاي 1 - بېسىلىشى
تىراژى : 5000 - 1
كىتاب نومۇرى : 1 - 11901 - 7 - 978 ISBN
باھاسى : 35.00 يۈەن

قىسقىچە مەزمۇنى

بۇ كىتابتا ، قادىر ئەپەندى ، زۆھرە خانىم ۋە ئۇلارنىڭ پەرىدە ، پەزىلەت ، پەخرىدىن ، پەخرىي قاتارلىق تۆت پەرزەنتىدىن تەركىب تاپقان بىر ئائىلە كىشىلىرىنىڭ سەرگۈزەشتىلىرى ئارقىلىق ، ھازىرقى زامان كىشىلىرىنىڭ ئائىلە ، نىكاھ مۇناسىۋەتلىرى ، ئەدەپ - ئەخلاق ، قائىدە - يوسۇنلىرى ، كىشىلىك مۇناسىۋەت مىزانلىرى ، يەرلىك فولكلور ئادەتلىرى ، نىكاھ - تۇرمۇش شەكىللىرى ؛ ھەرقايسى قاتلام كىشىلىرىنىڭ نىكاھ ، ئائىلىگە بولغان كۆز قاراشلىرى ؛ ئىسلاھات ، ئېچىۋېتىش يولغا قويۇلغاندىن كېيىن شەھەر - يېزىلاردىكى تەرەققىياتلار ، قولغا كەلتۈرۈلگەن نەتىجىلەر ، كىشىلەردىكى ئىلغارلىققا ۋە مەدەنىيەتكە بولغان ئاكتىپ ئىنتىلىشلەر ؛ كىشىلەرنىڭ قىممەت قارىشى ، دۇنيا قارىشى جەھەتتىكى ئۆزگىرىشلەر ئەدەبىي تىل ئارقىلىق ئەكس ئەتتۈرۈلگەن ، شۇنىڭدەك بىر قىسىم قالاق ، كونا ئادەت - يوسۇنلار يوشۇرۇن قامچىلانغان .

زۆھرە خانىم ئالدىراش پەرداز ئۈستىلىنىڭ ئالدىغا كەلدى .
 ئەينەكتىن چىرايىغا قاراپ ھەسرەتلىك ئۆھ تارتتى . ئۇ ھەر كۈنى
 ئەتىگىنى پەرداز ئۈستىلىنىڭ ئالدىدا ئولتۇرۇپ ئەينەكتىكى
 چىرايىغا قاراپ ھەسرەت چېكەتتى . ئۇنىڭغا كۆزىنىڭ ئەتراپىدىكى
 قورۇقلار ، چېچىدىكى ئاقلار كۆپىيىپ قالغاندەك تۇيۇلۇپ كۆڭلى
 غەش بولاتتى . تېخى ئۆتكەن ھەپتە چېچىغا خېنە ياققاندا قېنىق
 قوڭۇر رەڭگە كىرگەن چاچلىرىغا قاراپ ، ياشىرىپ قالغاندەك
 تۇيغۇغا كېلىپ ئۆزىنى خېلىلا روھلۇق سەزگەندى . مانا بۈگۈن
 خېنە بىلەن بويىپمۇ كۈندىن - كۈنگە كۆپىيىۋاتقان ئاق چاچلىرىنى
 يوشۇرۇپ قالالمىغانلىقىنى ھېس قىلدى . ئوتقاشتەك قىزىرىۋالغان
 ئاق چاچلىرى قوڭۇر رەڭ چاچلىرىنىڭ ئارىسىدا مانا مەن دەپ
 ئايرىلىپ تۇراتتى . ئۇ ئەينەككە يېقىنراق كېلىپ كۆزىنىڭ
 ئەتراپىدىكى قورۇقلارنى سانشقا باشلىدى .

«ئەسلىدىمۇ يۈزۈمنىڭ تېرىسى ياخشى ئەمەس ئوخشايدۇ ، —
 دەپ ئويلىدى ئۇ . دوستلىرىنى كۆز ئالدىغا كەلتۈرۈپ ، — پاتىمە ،
 گۈلسۈملەرمۇ مەندىن كەم دېگەندە تۆت - بەش ياش چوڭ . لېكىن ،
 ئۇلارنىڭ چىرايىدا تۈزۈك قورۇق يوق . ئەجەب تېز قېرىپ
 كېتىۋاتىمەنغۇتاڭ . ئەمدى ئەللىككە كىرەي دېدىم بولمىسا ،
 ئىشلەتكەن ماي ، پەردازلىرىم ئۇلارنىڭكى بىلەن ئوخشاش ،
 ناھايىتى كەتسە ئۇلاردىن بىرنى ئارتۇق تۇغدۇم شۇ . ھە ، ئۇلارنىڭ
 ماڭا قارىغاندا جاپاسى ئاز . ئۆيىنىڭ ئىشلىرىنى بالىلىرى قىلىدۇ .
 ئۇلار ئۆيلىرىدە قولىنى ئەگرى قىلماي ئولتۇرىدۇ ، بالىلىرىنىڭ
 ئېتىپ بەرگىنىنى يەيدۇ ، تۈگىمەس ئۆي ئىشلىرى ئۈچۈن ئاۋارە
 بولۇپ يۈرمەيدۇ . بىر ئوغلۇمنى ھېسابقا ئالمىغاندىمۇ ئۈچ قىزنى

قاتارغا قوشۇپتىمەن . ھازىرغىچە بۇ جۇۋاينىمەكلەر مېنىڭ خىزمىتىمنى قىلىش تۈگۈل ، مەن ئۇلارنىڭ خىزمىتىنى قىلىمەن ، ھېچبولمىغاندا ئاشتىلىقنى ئۆزلىرى تەييارلىغان بولسا كاشكى . ۋارقىراپ ، دۆشكەلەپ بۇيرۇپ تۇرمىسام ، تاس قالدۇ ياتقان ئورنىنىمۇ مېنى يىغقىلى سالغىلى . ئورنىدىن سەھەر تۇرمايدۇيۇ ، ئىشقا كېچىكىپ قالىمىز دەپ ، تەييارلاپ قويغان ئاشتىلىقنىمۇ چالا - بۇلا قىلىپ خىزمەتكە يۈگۈرىدۇ . خۇددى مەن خىزمەت قىلماي ئۆيدە بىكار ئولتۇرىدىغاندەك . ئەتىگىنى ئۆيلەرنى تازىلاپ بېسىقتۇرمىسام تېخى . قولى ئىشقا تەگكەن ئۈچ قىز بالا تۇرۇپ ، ئارتۇقچە چىقىم تارتىپ ئۆي خىزمەتچىسى ئېلىشنىڭ تېخى ئورنى يوق . قاچانغىچە بۇ جۇۋاينىمەكلەرنىڭ دەردىنى تارتىمەنكىناتى . كۆڭۈلدىكىدەك يەردىن لايىق چىقسا تېزرەك ئەرگە بېرىپ قۇتۇلسام بولاتتى ... »

كۆڭۈلسىز خىياللار زۆھرە خانىمنىڭ كۆڭلىنى ئەسكى قىلىپ قويدى .

— قاق ... قاق ... قاق ...

تۇيۇقسىز قاغىنىڭ قاقلىدىشى زۆھرە خانىمنىڭ خىيالىنى چالغىتتى .

«بېشىڭنى يە ، شۇم ئېغىز . بىرەر كېلىشمەسلىكتىن ئۆزۈڭ ساقلىغايسەن ئىلاھىم . قۇلىقىمنى شۇم خەۋەردىن نېرى قىلغايىدەن ... »

زۆھرە خانىم ئالدىراپ پەرداز قىلىشقا باشلىدى .

«قورۇقنى يوقىتىش يۈز مېيى دېيىشىدۇ ئالدامچىلار ، — دەپ ئويلىدى ئۇ يۈزىگە ماي سۈرتۈۋېتىپ ، — مۇشۇ تېلېۋىزورنىڭ ئېلانلىرىمۇ ساختىلىشىپ كېتىۋاتامدىكىناتى . ھېلىمۇ ئىككى قۇتا ئىشلىتىپ بولدۇم . يۈزۈمدىكى قورۇقلار بىر تال ئازايغان بولسا كىمنىڭ دېردى . قايسى كۈنى پاتىمە چەت ئەلنىڭ مايلىرىنى بەك ياخشى ئىكەن دەپ كاپىلداۋاتاتتى . چەت ئەلنىڭ مېيىنى ئىشلىتىۋاتقانمىدۇيا ؟ قارىسام ، يۈزىنىڭ تېرىسىمۇ پارقىراپ ،

خۇددى قىزلارنىڭكىدەك بولۇپ قاپتۇ بولمىسا . چەت ئەلنىڭ مائىلىرى بەكلا قىممەت . ئۇ خېنىمنىڭ ئۆي ، بالىۋاكا بىلەن كارى يوق . ھەرقانداق كىيىم مودا بولۇپ بولغۇچە شۇنىڭ ئۈچىسىدا . بالىلىرىمۇ بەك ياۋاش ، ۋاپادار . ئېرىنىڭ رايىشلىقىنى دېمەيدىغان تېخى . ياش يىگىتلەرنى دوراپ تۇغۇلغان كۈن ، توي خاتىرە كۈنى ، ئاياللار بايرىمى ، ئاشىق - مەشۇقلار بايرىمى دېگەندەك خاتىرە كۈنلەردە ئەتىر ، پەرداز ، گۈل ... دېگەندەك نەرسىلەرنى سوۋغا قىلارمىش . كىم بىلىدۇ ، ئاشۇنداق دەپ پو ئېتىپ قويغىنىدۇ ئۇ داۋازنىڭ . ئاۋۇ ئادەمنىڭ بۇنداق ئىشلار بىلەن كارى يوق ، پايپاق چاغلىق نەرسىنىمۇ سورىماي ئالالمايمەن . شۇنداق تۇرۇپمۇ ، ئىقتىسادچىل بولايلى خوتۇن ، ئاغرىق - سىلاق ، بالىلىرىمنىڭ بېشىنى ئوڭشايدىغان ئىشلارغىمۇ پۇل كېتىدۇ ، ھېلىمۇ بۇرۇنقىغا باققاندا كۈنىمىز ياخشى ، بىر نەرسىدىن تەڭقىسلىقىمىز يوق ، دەيدۇ تېخى . مەن خۇددى ئۆيىنىڭ ئىقتىسادىنى بۇزۇپ - چېچىۋاتقاندا ، مەنمۇ ئولتۇرسام - قوپسام ئۆي ، بالا دەيمەنغۇ بولمىسا . نە ۋاخىچە بالىنىڭ دەردىنى تارتىمىز كىننىڭ ... »

تېلېفوننىڭ جىرىڭلىشى زۆھرە خانىمنىڭ خىيالىنى يەنە ئۈزۈپ قويدى . ئۇ قولىدىكى لەۋسۈرۈخنى پەرداز ئۈستىلىگە تاشلاپ قويۇپ تېلېفوننىڭ قېشىغا يۈگۈردى .
— ئەسسالامۇ ئەلەيكۇم .

— ۋە ئەلەيكۇم ئەسسالام ، مەن گۈلسۈم .

— ھە ، ئاۋازىڭنى تونۇدۇم .

— كەيىپىياتىڭ ئەجەب ناچارغۇ ، خېنىم . بۈگۈن ئېرىڭ

نېسىۋەڭنى بەرمىگەن ئوخشىمامدۇ ؟

— ئوھوش ، خېنىم . سەت چاقچاق قىلمىغان . قېرىغاندا

كىمگە خۇشياقىدۇ . نەگە ئاپارسا ئاپارسۇن ئۇ نېسىۋىسىنى .

— قېرىغىنىڭغا ئۇنداق ئالدىراپ تەن بەرمە ، ئاداش .

ھەرھالدا ئوبدانراق ئىگە بولۇپ قوي . تەشەببۇسكارراق بولۇپ

نېسىۋەڭنى ۋاقتى - ۋاقتىدا ئېلىپ تۇر . ھازىر جەمئىيەت بۇزۇلۇپ

كەتتى. قىزىمىزدەك شۇملار ئەرلىرىمىزنى ھەرگىز قېرى دېمەيدۇ، بەك ئىنساپسىز بولۇپ كەتتى. كېيىن پۇشايمان يەپ، بارماق چىشلەيدىغان ئىش چىقىپ قالمىسۇن. ياندىكى ھېسىپنىڭ قەدرى يوق، كېسىپ بەرسە دەردى يوق دەپ، كېيىن خىش قېلىپتىن چىقىپ كەتكەندە ئورنىغا كەلتۈرمەك تەس. ئۇ غوجاملارنىڭ كۆڭلىگە ئىنساپ تىلەپ ئولتاماي، ئائىلىمىزنى، ئەرلىرىمىزنى قوغدىمىساق، ئىگە بولمىساق بولمايدۇ...

— يىقىلمىغان ئاسماننى يۆلىمىگەن، خېنىم.

— ئىختىيارىڭ، ئىشقىلىپ مەن دەپ قويدۇم. ھاڭگا

ئېشەكنىڭ تۇمشۇقى، ئەر خەقنىڭ كۆزى قېرىمايدۇ، دەيدىغان گەپ بار. قىز - چوكانلارنى كۆرگەندە سۇيۇلۇپلا كېتىدۇ ئۇلار. سېنىڭ ئېرىڭغۇ ئىشەنچلىك. شۇنداقتىمۇ ئېرىڭگە ئىشەنگۈچە ئويۇڭنىڭ بوسۇغىسىغا ئىشەن، دەيدىغان گەپ بار ئەمەسمۇ؟

— ۋاي خېنىم، سەن بولساڭمۇ بېشىمنى ئاغرىتىمىغىنا.

گېپىڭ بولسا غاچ - غۇچ دە. ئىشقا كېچىكىپ قالمەن باك.

— مۇنداق گەپ، ئاداش. چاينىڭ نۆۋىتى ماڭا كەلگەن

ئەمەسمۇ. ئەسلىدە ئۆتكەن ھەپتە بەرسەم بولاتتى. گۈلىنساننىڭ ئوغلىنىڭ تويى پۇتلىشىپ كېچىكىپ قالدى. ئالدىمىزدىكى شەنبە كۈنى بىزنىڭ ئادەمنىڭ مېھمانلىرى بار ئوخشايدۇ، شۇڭا بۈگۈن ئولتۇرۇۋېتەيلى، دېگەن.

— ھە، مەيلى، — دېدى زۆھرە خانىم بىر ئاز

ئويلىنىۋېلىپ، — رېستوراننىڭ ئورنىنى بېكىتتىڭمۇ؟ باشقىلار خەۋەر تاپتىمۇ؟

— بىسىمىلاسىدا ساڭا تېلېفون قىلىۋاتىمەن. «كۆكلەم»

رېستورانغا بارايلىمىكىن دەۋاتىمەن. قورۇمىلىرىمۇ خېلى تەملىك، مۇلازىمىتىمۇ شۇنداق ياخشى. ناخشا - مۇزىكىلىرىنىڭمۇ باشقا رېستورانلارغا قارىغاندا خېلى پەيزى بار. خاپا بولماي باشقىلارغا سەن خەۋەر بېرىۋېتەمسەن؟

— ماقۇل.

— ھەر بىرەيلەنگە بىر تالدىن شارپا ئېلىۋالدىم . ئۆتكەندە مەرەمىسا بىر تالدىن پايپاق تارقاتتى ، كىيسەم ، بىر كۈنلۈكمۇ بولمىدى ، ئۇ ژىرغىنىڭ پايپىقى . چىدىغانغا چىقارغان دەپ شارپا ئالدىم تازا . سەن بىلەن ئۆزۈمگە قىزىل رەڭلىكنى ، باشقىلارغا ئوسما رەڭلىكنى ئالدىم . بوپتۇما ؟

— ھامىنى ئالغاندىكىن ھەممەيلەنگە ئوخشاش رەڭلىكنى ئالساڭ بوپتىكەن . بەزەنلەرنىڭ كۆڭلىگە كېپىقالمىسۇن دەيمەن . باھاسى ئوخشاشتۇ ؟

— باھاسىغۇ ئوخشاش .

— شۇنداق قىل ، ئاداش ، ئالماشتۇر . رەڭگى ئوخشاش بولسۇن .

— ھەممىسى قىزىل رەڭلىك بولسۇنمۇ ئەمەسە .

— قىزىل رەڭلىكى بەك ياش كېلىپ قالامدۇ ، قانداق ؟

— بىزمۇ تېخى ئۈنچە قېرىپ كەتمىدۇق ، ئاداش . چەت ئەلنىڭ كىنولىرىنى كۆرگەنسەن . ئانمىزدەك ئاياللارمۇ قىپقىزىل كىيىملەرنى كىيىدىكەنمۇ ؟ ئۈرۈمچىنىڭ ئاياللىرىنىڭ كىيىنىشىنىمۇ دېمەيلا قويماي . ئۇنداق ئالدىراپ قېرىۋالمايلى ئەمدى .

— ماقۇل ، شۇنداق بولسۇن ئەمەسە . سائەت ئالتىگە دەپ قويسام بولامدۇ ؟

— سائەت بەشكە دەپ قويغىن . بىلىسەنمۇ ؟ ۋاقتىنى بىر سائەت بۇرۇن دەپ قويمىساق ، بەزەنلەر كېچىكىپ كېلىپ ئادەمنى جىلە قىلىۋېتىدۇ .

— ھەي ، بىزنىڭ مۇشۇ ۋاقىت كۆزقاراشىمىزنىزە .

— سەنمۇ شۇ . داۋاملىق ھەممەيلەننىڭ كەينىدە سىيىپىلىپ كېلىسەن .

— زۇۋانغىنى يىغ ھەي ، ئەتىگەندە ئادەم تىللىماي .

— خوش ئەمەسە ، كەچتە كۆرۈشەيلى .

— خۇدايمغا ئامانەت .

زۆھرە خانىم تېلېفوننى قويۇۋېتىپ كىيىم ئىشكاپىغا قاراشقا باشلىدى. ھەئە، شۇ تاپتا ئۇ كەچتە چايغا كىيىپ بارىدىغانغا كىيىم دىتلاۋاتاتتى.

«قايسى كىيىمنى كىيىپ بارسام بولار. گۈلسۈم دېگەن داغۋازغۇ ھەقىچان يېڭى كىيىم كىيىپ بارىدۇ. قۇربان ھېيتنىڭ بۇ تەرىپىدە بىرەر قۇر كىيىمۇ كىيەپتەن. ھېچبولمىسا ھېلىغىچە بازارغا چىقىپ بىرەر تال يېڭى كوپتا ئالسام قانداق بولار. ئاپلا، ئالتۇن زەنجىرىمنى تېخىچە ئۇلاتىمىغانىدىم. دەرھال شۇنى ئۇلىتىۋالغاي، باھانىدە پەردازلىتىۋالاي. پاسوننى ئۆزگەرتىۋەتسەم قانداق بولار. شۇنداق قىلاي، چايدىكى خوتۇنلار يېڭىدىن ئالغان ئوخشايدۇ دەپ قالسۇن. شۇ باھانىدە بىرەر تال ئۈزۈك سوقتۇرۇۋالىدىغان گەپمىكىنى. ھەممىسىنىڭ بەش - ئالتە تالدىن ئۈزۈكى بار. پەقەت مېنىڭلا ئىككى تال ...»

2

قادىر ئەپەندى تەقەززالىق بىلەن ئىشكىنىڭ قوڭغۇرىقىنى باستى. بەستلىك كەلگەن، ئوتتۇرا ياشلىق ئەرلەرگە خاس سەمرىپ، قورساق سالغان بۇ ئادەم ئۈچىنچى قەۋەتكە چىقىپ بولغۇچە خېلىلا ھاسىراپ قالغانىدى. ئەزەلدىن ئايالىنىڭ ئىشك ئېچىپ بېرىشىگە كۆنۈپ قالغاچقىمىكىن يېنىدىكى ئاچقۇچنى ئىشلەتمەيتتى.

ئىشكىنى چوڭ قىزى ئاچتى.

— كەلدىڭىزمۇ، دادا، — دېدى قىزى ئەدەپ بىلەن ۋە دادىسىنىڭ چاپىنىنى سالدۇرۇشقا كىرىشتى.

— ئانىڭىز تېخى ئىشتىن كەلمىگەن ئوخشىمامدۇ؟ —

سورىدى قادىر ئەپەندى چاپىنىنى كىيىم ئاسقۇچقا ئېسىۋاتقان قىزىغا دوپپىسىنى تەڭلەپ تۇرۇپ.

— ياق، تېخى، — دېدى پەرىدە.

قادر ئەپەندى قىزىنىڭ جاۋابىغا ئىشەنمىگەندەك ئۆيىنىڭ ئىچىگە سەپسالدى. ھەئە، ئۇنىڭ ھارغىن كۆزلىرى يىگىرمە سەككىز يىللىق قەدىناسىنى ئىزدەۋاتاتتى.

«بۈگۈن ئەجەب كەچ قاپتۇغۇ؟ ئادەتتە ھەممەيلەندىن بۇرۇن كېلىپ بولاتتى».

ھەئە، سىرتتىن كىرىپلا: «ئانام قېنى» دەپ سوراڭىز بالىلارنىڭ ئادىتى. «ئانام قېنى» دەپ سوراڭىز ئەرلەرنىڭ ئادىتى.

قادر ئەپەندى ئايىغىنى سېلىۋېتىپ، خۇرۇم ساپاغا چۆكۈپ تىزگىنەك ئارقىلىق تېلېۋىزورنى ئاچتى. ئۇنىڭ ئۆيىگە كېلىپلا كەچلىك تاماق پىشقۇچە تېلېۋىزور كۆرگەچ چاي ئىچىدىغان ياكى مېۋە - چېۋە يەيدىغان ئادىتى بار ئىدى. ئايالى ئۇنىڭ رايى بويىچە ياكى چاي ئەكىلىپ بېرەتتى، ياكى مېۋە - چېۋە ئەكىلىپ بېرەتتى. ھاۋا ئىسسىق بولغاچقىمۇ، ئۇ ئۇسساپ قالغان بولۇپ، كۆڭلى مۇزدەك چاي تارتىپ قالغانىدى. قىزلىرى بولسا ئانىسىنىڭ يوقلۇقىنى چاندۇرۇپ دادىسىغا ئۇسسۇلۇق بېرىشنى ئۇنتۇغانىدى. ھەممە ئىشنى ئانىسى قىلىپ كۆندۈرۈپ قويغان بولغاچقىمۇ، ئۇلار دادىسىنىڭ بۇ ئادىتىنى بىلمەيتتى. قادر ئەپەندى بىر ئاز كۈتۈپ ئولتۇرغاندىن كېيىن ئاخىر ئېغىز ئاچتى.

— قايسىڭلار بار، ھاي، ماڭا ئۇسسۇلۇق بېرىڭلار.

ياتاق ئۆيىدە تېلېۋىزور كۆرۈپ ئولتۇرغان قىزلار دادىسىنىڭ ئاۋازىنى ئاڭلىمىدى.

بىتاقەت بولغان قادر ئەپەندى قىزلىرىنىڭ ئىسمىنى بىر - بىرلەپ چاقىردى.

— پەرىدە! پەزىلەت! پەخرىي! نېمە ئىش قىلىۋاتىسىلەر؟ پەرىدە يۈگۈرۈپ چىقتى.

— بىرىنچە لازىمىدى، دادا؟

— ئۇسساپ كەتتىم. بىر پىيالىە سوغۇق چاي بېرىڭ.

پەرىدە ھايالسىمايلا بىر پىيالىە چاي كۆتۈرۈپ چىقتى - دە، دادىسىنىڭ ئالدىغا ئەدەپ بىلەن قويدى.

قادر ئەپەندى پىيالىنى قولغا ئېلىپ سورىدى :
— نېمە ئىش قىلىۋاتىسىز ، قىزىم . سىڭىللىرىڭىز تېخى
كەلمىدىمۇ ؟

— پەزىلەت بىلەن تېلېۋىزور كۆرۈۋاتقان ، — دېدى
پەرىدە ، — پەخىرائى تېخى كەلمىدى .
— تاماق ئەتمىدىڭىزمۇ ؟

— مەنمۇ تېخى سىزنىڭ ئالدىڭىزدىلا كېلىپ تۇرغان .
پەزىلەت مەندىن بۇرۇنراق كەپتىكەن ، تاماققا تەييارلىق قىلماي
ئولتۇرۇپتۇغۇتاك .

— دۆڭگەشكە ئەجەب ئۇستا جۇمۇ ئاچا سەن ، — دېدى ياتاق
ئۆيدىن چىققان پەزىلەت ئاچىسىنىڭ گېپىنى ئاڭلاپ ، — مەنمۇ
ناھايتى بەش مىنۇت بۇرۇن كەلدىم شۇ .
— شۇنداق بولسىمۇ تاماققا تەييارلىق قىلغاچ
تۇرسىڭىز بولمامدۇ ؟

— نېمە تاماق يېگۈڭلار بارلىقىنى بىلەلمەي ئانامغا
ساقلاپ ، — دېدى پەزىلەت تۇمشۇقىنى ئۇچلاپ .
— ئانىڭىز بولمىسىمۇ ئۆز ئالدىڭىزغا تاماققا تۇتۇش قىلغاچ
تۇرسىڭىز بولۇپتۇرەتتىغۇ ؟

شۇ ئەسنادا ئىشك قوڭغۇرىقى جىرىڭلىدى . پەرىدە
سىڭىلىسىغا كۆزىنىڭ قۇيرۇقىدا قاراپ قويۇپ ئىشك ئاچقىلى
ماڭدى .

ئۆيگە ئىنىسى پەخىردىن كىرىپ كەلدى . ئۇ بالىنىڭ
ئۈچىنچىسى بولۇپ ، پەرىدە بىلەن پەزىلەتتىن كىچىك ئىدى .
— تاماق پىشتىمۇ ؟ — سورىدى ئۇ ئولتۇرار - ئولتۇرمايلا
ئاچىلىرىغا قاراپ .

قىزلار ئىنىسىغا نارازىلىق بىلەن ئالايدى .
— سېنىڭ مۇشۇ تويىماس قارىڭلار بار . ئىشكىتىن كىرە -
كىرمەيلا يەيمەنلا دەيسەن ، — دېدى پەزىلەت ئاچىقىنى ئىنىسىدىن
ئېلىپ ، — مەنمۇ ئىشتىن ئەمدى كەلدىم .

— ھەي ... ئانام بولمىسا ھەممەيلەن ئاچ قالسىز زادى ، —
دېدى پەخرىدىن غودۇڭشۇپ ، — سىلەرمۇ چوپچوڭلا قىز بالا
بولغاندىكىن ، ئانامغا قاراپ ئولتۇرماي تاماق ئەتكەچ تۇرساڭلار
بولمامدۇ ؟

— ئوغۇل بالا تاماق ئەتسە بولمامدىكىن ، — دېدى پەرىدە
نارازىلىقىنى بىلدۈرۈپ ، — سېنىڭمۇ قولۇڭنىڭ پەنجىسى بەش .
قولۇڭدا پىچاق بىلەن چۆمۈچ تۇرىدۇ . بىز بولمىساق ئاچلىقتىن
ئۆلۈپ قالما ، يەنە .

— سەندەك ئاچلىرىم تۇرۇپ قازان بېشىدا ئۆمىلەپ يۈرسەم
سەت تۇرار ، يەنە . ئۇنىڭ ئۈستىگە ، مەن دېگەن ئوغۇل بالا
تۇرسام .

— ئوغۇل بالا تاماق ئەتسە بولمايدۇ دەيدىغان گەپ
يوقتۇ ، — دېدى پەزىلەت .

— ئۇنداق گەپ بولمىغان بىلەن ئەزەلدىن قائىدە
ئاشۇنداق ، — دېدى پەخرىدىن ئاچلىرى بىلەن زاكونلىشىپ ، —
يىراقنى قويۇپ يېقىننىلا مىسال ئالاي . مۇشۇ ياشقا كىرىپ
دادامنىڭ بىرەر قېتىم تاماق ئەتكىنىنى ، قازان بېشىغا كېلىپ
باققىنىنى كۆرمەپتىمەن . نېمە ئۈچۈن شۇنداق ؟ چۈنكى داداممۇ
ئوغۇل بالا - دە . قانداق ، ئەمدىغۇ چۈشىنىشلىك بولغاندۇ ،
خانلىرىم .

— تولا ھەددىڭدىن ئاشما ، — دېدى پەزىلەت ئىنىسىغا
ھومىيىپ .

— يەنە شۇنىمۇ دەپ قوياي ، — دېدى پەخرىدىن پېتىنى
بۇزماي ، — ئانامنى كېلىپ تاماق ئېتىپ بېرەرمىكىن دەپ
خام خىيال قىلماڭلار . ئانام چايغا كەتتى .

— چايغا كەتتى دەمسەن ؟ — سورىدى قادىر ئەپەندى .
— ھەئە ، — دېدى پەخرىدىن ، — چۈشلۈك تاماققا
ھېچقايسىڭلار كەلمىدىڭلار . ئانام ماڭا ، داداڭ بىلەن ئاچلىرىڭغا
دەپ قوي ، كەچتە تاماق ئېتىشكە چولام تەگمەيدۇ ، ئاچلىرىڭ بىر

نەرسە قىلىپ بەرسۇن ، كەچتە چېيىم بار ، دېگەن .
- ئاناممۇ قىزىق ئىكەن . چاي دېگەننى جۈمە ، شەنبە كەچكە توغرىلىماي ، ھەپتە ئارىلىقىدا چاي ئويناپ ، -- دېدى پەزىلەت .
-- چۈشتە مەن بىر دوستۇم بىلەن بىللە تاماق يېگەننىم . شۇڭا ، ئۆيگە كېلەلمىگەن . ماڭا بۇرۇنراق تېلېفون قىلىۋەتسەڭ بولمامدۇ ، -- دېدى پەرىدە .

-- بۇ گېپىڭ كەچتە تاماق پىشماسلىقىنىڭ سەۋەبى بولالمايدۇغۇ دەيمەن ، ھەقىچان ، -- دېدى پەخرىدىن ، -- ئانامغا ساقلاپ تاماق ئەتمىگەنلارغا ئىنقىرار بولدۇڭلارغۇ ئاخىر . پەرىدە ئاچا ، بۇنىڭدىن كېيىن ھېلىقى دوستۇڭ بىلەن بىللە تاماق يېسەڭ ماڭىمۇ ھايت دەپ قوي ، باھانىدە تونۇشۇۋالاي .

-- ھەددىڭدىن ئاشما ، -- دېدى پەرىدە ، -- ماۋۇ قېلىن شۇمنىڭ ئىزا تارتماي دەۋاتقان گېپىنى .

-- گېپىمنى خاتا چۈشىنىۋالما ، ئاچا ، -- دېدى پەخرىدىن شۇخلۇق بىلەن كۈلۈپ ، -- مەن سېنىڭ قىز دوستلىرىڭ بىلەن تونۇشۇۋالاي دېمىدىم . سېنى چۈشلۈك تاماققا ئالاھىدە تەكلىپ قىلغان ھېلىقى دوستۇڭ بىلەن تونۇشۇپ قوياي دەيمەن . گېپىم چۈشىنىشلىك بولغاندۇ ؟

-- ئاغزىغا بىر تەستەك سالىمەن باككا ، كاس - كاس شۇمنىڭ ، -- دېدى پەرىدە دادىسىنىڭ ئالدىدا خىجىل بولۇپ .
ئاچىسىنىڭ جىلە بولغىنىنى كۆرۈپ پەزىلەت پىخىلداپ كۈلۈۋەتتى .

-- بولدى ، ئۇششاق گەپنى ئاز قىلىپ تاماق ئېتىڭلار ، -- دېدى قادىر ئەپەندى قاپقىنى تۈرۈپ .

-- سەن خېمىر يۇغۇرۇشقا تۇرامسەن ياكى كۆكتات ئاقلاشقىمۇ ؟ -- سورىدى پەزىلەت ئاچىسىغا قاراپ .

-- خېمىرنى ئۇزۇڭ يۇغۇ ، مەن كۆكتات ئاقلايمەن ، -- دېدى پەرىدە قاپقىنى تۈرۈپ .

-- ئىشنىڭ ئاسىنىنى تاللاشقا بەك ئۈستى جۈمۇ ، سەن ، --

دېدى پەزىلەت نارازى بولۇپ ، — تاماقتىن كېيىن قازان -
قۇمۇچلارنى ئۆزۈڭ يۇيسەن ، ئەمەس .
— بىرەر قېتىم سەن يۇساڭ قۇلۇڭنىڭ سىرى چۈشۈپ
كەتمەس .

— بولدى ، بولدى ، خانلىرىم . مۇشۇنداق تالاشقىلى
تۇرساڭلار ، ئەتكەن تامىقىڭلار پىشىپ بولغۇچە تاڭ ئېتىپ
كەتمىسۇن يەنە . ھېلىمۇ قورساق ئېچىپ كوركىراپ كەتتى ، —
دېدى پەخرىدىن ئورنىدىن تۇرۇپ ، — جۈرۈڭلار ، سىرتقا چىقىپ
تاماق يەيلى . مەن مېھمان قىلاي .

— ھە ، ما گېپىڭ جايدا . ئەمدى ئوغۇل بالىدەك گەپ
قىلىدىڭ ، مانا ، — دېدى پەرىدە چىرايىغا ۋىلىدە كۈلكە يۈگۈرتۈپ .
— شۇنداق قىلايلى . مېھمان قىلىدىغان ۋاقتىڭمۇ بولۇپ
قالغان سېنىڭ ، — دېدى پەزىلەت ، — بىردەم ساقلاپ تۇرۇڭلار ،
مەن كىيىم ئالماشتۇرۇۋالاي .

— بولمايدۇ . بۈگۈن تاماقنى ئۆيدە يەيمىز . تامىقىڭلارنى
ئېتىۋېرىڭلار ، — دېدى قادىر ئەپەندى قاپقىنى تۇرۇپ .
«چۈچۈڭلا قىز باللا تۇرۇپ ئانىسى بولمىسا تاماق ئېتەي
دېمىگەن . مۇشۇنداق كېتىۋېرىدىغان بولسا ، بۈگۈن — ئەتە توي
قىلىپ خەقنىڭ ئۆيىگە بارغاندا قانداق قىلىدۇ . بۈگۈن بۇلار تاماق
ئەتسۇن زادى ...»

— ۋايىجان ، ماقۇل دەڭە ، دادا ، — دېدى پەزىلەت دادىسىغا
ئەركىلەپ ، — پەخرىدىن مېھمان قىلاي دېگەندىكىن سىرتتا تاماق
يەيلى .

— شۇنداق قىلايلى ، دادا ، — دېدى پەرىدەمۇ سىڭلىسىغا
بولۇشۇپ ، — تاماق پىشىپ بولغۇچە قورسىقىڭىز ئېچىپ كېتىدۇ .
— تولا گەپ قىلماي تاماققا تۇتۇش قىلىڭلار ، — دېدى قادىر
ئەپەندى .

— ماقۇل دېگەنە ، دادا ، سىرتتا تاماق يەيلى ، — دېدى
پەخرىدىن دادىسىغا ئىلتىجا قىلىپ ، — ھازىر تاماق ئەتسەنە ۋاختا

پىشىدۇ. شۇ تاپتا قورسىقىم ئېچىپ كوركىراپ كېتىۋاتىدۇ. سىزنى راسا مېھمان قىلىۋالاي.

— ئاناڭنىچۇ؟ — سورىدى قادىر ئەپەندى ئوغلىغا قاراپ. — ئانام بۈگۈن چايدا مېھمان بولغاندىكىن، بىزمۇ سىرتتا مېھمان بولايلى، دادا، — دېدى پەزىلەت يالۋۇرۇپ، — ئاناممۇ خاپا بولۇپ كەتمەيدۇ.

— ئاناڭلار بىرەر ۋاخلىق مېھماندارچىلىقتىن قېلىپ قالسا خاپا بولۇپ قالىدىغان ئايال ئەمەس، — دېدى قادىر ئەپەندى چۈشەنچە بېرىپ، — بىراق، ئاناڭلارنى ئايرىپ قويۇپ سىرتتا تاماق يېسەك قانداق بولىدۇ. بوپتۇ، پەخرىدىن مېھمان قىلسا قىلسۇن. لېكىن، بۈگۈن كەچتە ئەمەس، ئەتە كەچتە مېھمان بولايلى. ئاناڭلار، يەنە تېخى سىڭلىڭلار پەخرىي خەۋەر تاپسۇن. بىر ئائىلە كىشىلىرى تولۇق جەم بولۇپ مېھمان بولايلى، — ئاندىن پەخرىدىنكىگە قاراپ دېدى، — سەنمۇ چىداپ رېستوراندا مېھمان قىل ئەمەس.

— ماقۇل، دادا، — دېدى پەخرىدىن ئائىلاج، ئاندىن ئىككى ئاچىسىغا قاراپ شوخلۇق بىلەن كۆز قىستى، — قېنى خانلىرىم، يەنىلا ئاشخانىغا قاراپ قەدەملەپ مارش. ھەرىكىتىڭلار چاققان بولسۇن. پېقىر ئىنىڭلار ئەتكەن ئېشىڭلار پىشىپ بولغۇچە مېۋە بىلەن قورسىقىمنى گوللاپ تۇرارىمەن.

— پەخرىي دېگەن شۇم مۇشۇ ۋاخقىچە ئۆيگە كەلمەي نەدە يۈرىدىكىن، — دېدى پەرىدە غوتۇلداپ.

— ئەمدى پەخرىيغا بەس سالاي دەمىسەن، ئاچا، — دېدى پەخرىدىن چېقىشىپ.

— ئىشىڭنى قىل، ئارتۇق ئىشقا ئارىلاشماي، كۆزۈم سەتى شۇم.

— بايا چىرايلىق ئۇكام دەۋاتاتتىڭ، بىردەمدىلا سەت شۇم بولۇپ قالىدىمۇ دەيمەن.

— ئاغزىغا بىر تەستەك يەيدۇ باكا.